

Diplomatik nailiyyətlərin zirvəyə çatdığı il

Bu, Azərbaycanın qətiyyətli xarici siyasətinin bariz göstəricisidir

Yanvarın 5-də Prezident İlham Əliyevin yerli televiziya kanallarına verdiyi müsahibə ölkənin ictimai-siyasi gündəmini müəyyən edən əsas hadisələrdən biri kimi diqqət çəkib. Müsahibə zamanı dövlət başçısı Azərbaycanın daxili və xarici siyasətində baş verən proseslərə ətraflı münasibət bildirib, son illərdə əldə olunan nailiyyətləri təhlil edib və qarşıdakı dövr üçün prioritet istiqamətləri açıqlayıb. Prezidentin səsləndirdiyi fikirlər və verdiyi mesajlar həm cəmiyyət daxilində, həm də beynəlxalq müstəvidə Azərbaycanın strateji xəttinin daha aydın şəkildə dərk olunmasına xidmət edir.

Milli Məclisin deputatı Kamran Bayramov qəzetimizə açıqlamasında bildirib ki, Prezident İlham Əliyev müsahibəsində 2025-ci ili Azərbaycan üçün tarixi mərhələ kimi dəyərləndirib: "Dövlət başçısı qeyd edib ki, məhz həmin il Ermənistan-Azərbaycan münaqişəsinə siyasi baxımdan tam şəkildə son qoyulub və döyüş meydanında qazınan qələbə beynəlxalq siyasi müstəvidə rəsmiləşdirilib. Avqust ayında ABŞ Prezidenti Donald Trampın dəvəti ilə Vaşinqtona həyata keçirilən səfər, Ağ Evdə aparılan danışıqlar və BMT Baş Assambleyasında səsləndirilən mövqelər bu prosesin kulminasiya nöqtəsi kimi xarakterizə olunub. Prezident vurğulayıb ki, əldə edilən razılaşmalar yalnız Azərbaycanın milli maraqlarına deyil, həm də regionda sülhün və sabitliyin möhkəmlənməsinə xidmət edir. Ölkə rəhbəri bildirib ki, ölkənin sülh şəraitində inkişafı siyasi və iqtisadi sahələrdə öz müsbət təsirlərini açıq şəkildə göstərir".

Deputat qeyd edib ki, Prezident İlham Əliyevin müsahibəsində toxunduğu mühüm xarici siyasət uğurlarından biri də Azərbaycanın Mərkəzi Asiya Məşvərət Şurasına tamhüquqlu üzv seçilməsi olub. Dövlət başçısı bu hadisəni əlamətdar siyasi-

diplomatik nailiyyət kimi dəyərləndirib. O qeyd edib ki, Azərbaycan coğrafi baxımdan Cənubi Qafqazda yerləşə də, Mərkəzi Asiya ölkələri ilə həm ikitərəfli, həm də çoxtərəfli formatlarda qurulan sıx münasibətlər və son illərdə həyata keçirilən çoxsaylı birgə layihələr bu qərarın əsasını təşkil edib. Məhz bu ardıcıl və məqsədyönlü siyasətin nəticəsi olaraq Mərkəzi Asiya dövlətləri Məşvərət Şurasına yekdilliklə Azərbaycanın tamhüquqlu üzvlüyünü dəstəkləyiblər. Dövlət başçısı xatırladıb ki, əvvəlki iki Zirvə görüşündə fəxri qonaq qismində iştirak etsə də, üçüncü Zirvə görüşündə Azərbaycanın bu quruma artıq tamhüquqlu üzv kimi qəbul olunması yeni siyasi mərhələnin başlanğıcıdır. Bu gün Mərkəzi Asiya-Azərbaycan birliyi təkcə regional deyil, həm də global miqyasda mühüm əhəmiyyət daşıyır. C5 formatının C6-ya çevrilməsi bağlantılar, nəqliyyat və logistika baxımından dünya üçün yeni imkanlar açır. "Mövqəddat geosiyasi reallıqlar fonunda Mərkəzi Asiyaya Qərblə etibarlı şəkildə birləşdirə bilən əsas ölkənin məhz Azərbaycan olduğu xüsusi qeyd edilib. Prezident İlham Əliyev bildirib ki, Azərbaycanın "canlı körpü" və etibarlı tərəfdaş rolu artıq praktik nəticələr verir. Ölkəmizin ərazisin-



dən keçən yüklərin həcmi sürətlə artır və ilk dəfə olaraq tranzit konteynerlərin sayı yüz mini ötürüb. Bunun yalnız başlanğıc olduğunu deyən dövlət başçısı yaxın illərdə bu rəqəmin dəfələrlə artacağını vurğulayıb. Artan tələbat fonunda Azərbaycan nəqliyyat və logistika infrastrukturunun genişləndirilməsinə əlavə investisiyalar yönəldir. Prezident müsahibəsində 2024-cü ilin noyabrında Azərbaycan, Qazaxıstan və Özbəkistan prezidentləri arasında Bakıda imzalanmış enerji kabeli layihəsini də xüsusi qeyd edib. Bildirilib ki, Xəzərin dibi ilə çəkiləcək enerji və fiber-optik kəbellər regional integrasiyanı daha da gücləndirəcək. Dövlətimizin başçısının fikrincə, Mərkəzi Asiya ölkələrinin Azərbaycanın bu platformaya rəsmi üzvlüyünü təsdiqləməsi həm ölkəmizə göstərilən yüksək etimadın, həm də regionun gələcəyinə dair uzaqgörən və strateji yanaşmanın bariz nümunəsidir", - deyər K.Bayramov əlavə edib.

Deputat diqqətə çatdırıb ki, Qəbələdə keçirilən Türk Dövlətləri Təşkilatının Zirvə görüşündə Prezident İlham Əliyevin çıxışı türk dövlətləri arasında təhlükəsizlik və hərbi əməkdaşlıq məsələlərinin ön plana çəkilməsi ilə yadda qalıb. Dövlət baş-

çısı bunun məhz öz təşəbbüsü olduğunu təsdiqləyərək, müasir beynəlxalq münasibətlər sisteminə hər bir ölkənin ilk növbədə öz təhlükəsizliyini və hərbi potensialını gücləndirməsinin zəruriliyini xüsusi vurğulayıb. Qlobal proseslər göstərir ki, bugünkü dünyada güc, əməkdaşlıq, müttəfiqlik və qarşılıqlı dəstək həlledici amillərə çevrilib. Ölkəmizin rəhbəri beynəlxalq hüququn faktiki olaraq işləmədiyini, real təhlükəsizlik zəmanətinin isə yalnız güclü dövlətlər və etibarlı tərəfdaşlıq əsasında formalaşdığını bildirib. Məhz bu reallıqları nəzərə alaraq Prezident İlham Əliyev Qəbələdə üzv ölkələrin birgə hərbi təlimlərinin Azərbaycanda keçirilməsi təşəbbüsünü irəli sürüb. Dövlət başçısının fikrincə, bu cür təlimlər həm rəmzi baxımdan türk dövlətlərinin birliyinə nümayiş etdirir, həm də praktiki müstəvidə qarşılıqlı fəaliyyət və koordinasiyanı gücləndirir. Prezident vurğulayıb ki, Azərbaycan artıq TDT-yə üzv ölkələrlə, xüsusilə Türkiyə ilə ikitərəfli formatda mütəmadi hərbi təlimlər keçirir. Lakin çoxtərəfli, yəni bütün türk dövlətlərini əhatə edən birgə təlimlərin keçirilməsi yeni keyfiyyət mərhələsi ola bilər. Bu, həm təhlükəsizlik sahəsində təcrübə mübadiləsinə, həm də regional və global çağırışlara birgə cavab vermək imkanlarının formalaşmasına xidmət edir.

K.Bayramov xatırladıb ki, dövlət başçısı çıxışında Azərbaycanın hərbi gücdən istifadə məsələsində nümayiş etdirdiyi məsuliyyətli mövqeyə də toxunub: "Ölkə rəhbəri bildirib ki, 2020-ci və 2023-cü illərdə, eləcə də ondan sonrakı dövrdə Azərbaycan kifayət qədər güclü

mövqedə olsa da, məqsədyönlü şəkildə mülki əhaliyə və şəhərlərə qarşı dağıdıcı addımlar atmayıb. Prezidentin sözlərinə görə, bu, həm ədalət prinsiplərinə sadıqlıq, həm də uzunmüddətli sülhə yönəlmiş siyasi uzaqgörənliyin göstəricisidir. Hərbi gücün mövcudluğu müharibə aparmaq üçün deyil, məhz müharibənin qarşısını almaq üçündür. Güclü ordu və etibarlı müttəfiqlər ölkənin təhlükəsizliyinin əsas təminatıdır. Heç bir dövlət Azərbaycanı zəif hesab etməməli, heç kim ölkəmizə qarşı hər hansı təhdidin cavabsız qalacağını düşünməməlidir. Məhz bu prinsip Türk Dövlətləri Təşkilatı çərçivəsində hərbi əməkdaşlığın genişləndirilməsinin əsas ideya xəttini təşkil edir.

K.Bayramov vurğulayıb ki, göründüyü kimi, 2025-ci il Azərbaycanın xarici siyasət tarixində mühüm mərhələ kimi yadda qalıb: "Prezident İlham Əliyevin rəhbərliyi ilə həyata keçirilən ardıcıl və pragmatik diplomatiya nəticəsində ölkəmiz beynəlxalq arenada mövqelərini daha da möhkəmləndirib və strateji tərəfdaşlıqlarını genişləndirib. Çinlə münasibətlərin hərtərəfli strateji tərəfdaşlıq səviyyəsinə yüksəlməsi və D-8 kimi nüfuzlu beynəlxalq təşkilata üzvlük Azərbaycanın artan global nüfuzunun və balanslı xarici siyasətinin bariz göstəricisidir. Bu uğurlar göstərir ki, Azərbaycan yalnız regional deyil, həm də global miqyasda etibarlı tərəfdaş kimi qəbul olunur və 2025-ci il ölkəmizin diplomatik nailiyyətlərinin zirvəyə çatdığı il kimi dəyərləndirilə bilər".

*Əsmər QARDAŞXANOVA,
"Azərbaycan"*